



सत्यमेव जयते

The Gujarat Government Gazette

EXTRAORDINARY

PUBLISHED BY AUTHORITY

Vol. LXIV]

TUESDAY, APRIL 11, 2023 / CHAITRA 21, 1945

Separate paging is given to this part in order that it may be filed as a Separate Compilation.

PART I-A

CENTRAL SECTION

**Orders and Notifications (Other than those published in Part IV-B)
under the Gujarat Local Boards, Village Panchayats, Municipal
Boroughs, District Municipal, Primary Education and Local Fund Audit Acts.**

શહેરી વિકાસ અને શહેરી ગૃહ નિર્માણ વિભાગ

આદેશ

સચિવાલય, ગાંધીનગર, ૧૧મી એપ્રિલ, ૨૦૨૩

વંચાણે લીધા:-

- (૧) અત્રેની તા.૧૦/૦૧/૨૦૨૩ની સમાનાંકી કારણદર્શક નોટીસ.
- (૨) પ્રમુખશ્રી, મોરબી નગરપાલિકાનો તા.૨૩/૦૧/૨૦૨૩નો પત્ર જા.નં.૨૬૫૪
- (૩) અત્રેનો તા.૦૩/૦૨/૨૦૨૩નો સમાનાંકી પત્ર.
- (૪) એડવોકેટશ્રી હરજીભાઈ પટેલનો તા.૦૭/૦૨/૨૦૨૩નું વકાલતનામું/પત્ર
- (૫) અત્રેનો તા.૧૩/૦૨/૨૦૨૩નો સમાનાંકી પત્ર.
- (૬) પ્રમુખશ્રી, મોરબી નગરપાલિકાના તા.૧૫/૦૨/૨૦૨૩ના જા.નં.૨૭૩૨થી રજૂ કરવામાં આવેલ ૨(બે) જવાબો.

ગુજરાત નગરપાલિકા અધિનિયમ, ૧૯૬૩ની કલમ-૨૬૩(૧) હેઠળ આદેશ:-

ક્રમાંક: KV/82/2023/UDUHD/GCA/e-file/18/2023/0341/M:- ગુજરાત સરકારના અભિપ્રાય મુજબ મોરબી નગરપાલિકા (જેનો આમા હવે પછી “સદરહુ નગરપાલિકા” તરીકે ઉલ્લેખ કરેલ છે.) ગુજરાત નગરપાલિકા અધિનિયમ, ૧૯૬૩ (જેનો આમા હવે પછી “સદરહુ અધિનિયમ” તરીકે ઉલ્લેખ કરેલ છે) થી અથવા અન્ય કાયદાથી નગરપાલિકાને પાઠવવામાં આવેલ તા.૧૮/૦૧/૨૦૨૩ની સમાનાંકી કારણદર્શક નોટીસની અનુસૂચિમાં નિર્દિષ્ટ કરેલ કારણોસર ફરજો બજાવવામાં અસમર્થ પુરવાર થયેલ હોવાનું જણાતા સદરહુ નગરપાલિકાનું વિસર્જન શા માટે ન કરવું તે અંગે પ્રમુખશ્રી/ઉપપ્રમુખશ્રી અને નગરપાલિકાના તમામ સદસ્યશ્રીઓને રજૂઆતની તક મળી રહે તે હેતુથી સમય આપીને તા.૨૫/૦૧/૨૦૨૩ સુધીમાં નગરપાલિકાના જનરલ બોર્ડના ઠરાવ સ્વરૂપે ખુલાસો રજૂ કરવા ગુજરાત સરકાર દ્વારા તક આપવામાં આવેલ હતી.

ગુજરાત નગરપાલિકા અધિનિયમ-૧૯૬૩ની કલમ-૨૬૩(૧) મુજબ મોરબી નગરપાલિકાને ઉક્ત વંચાણે લીધેલ ક્રમાંક: (૧)ના પત્રથી પાઠવવામાં આવેલ કારણદર્શક નોટીસ સંદર્ભે ઉક્ત વંચાણે લીધેલ ક્રમાંક: (૨)ના મોરબી નગરપાલિકાના પત્રથી જરૂરી સાધનિક કાગળો તથા આધારપત્રો તેઓને પૂરા પાડવા વિનંતી કરવામાં આવેલ. જેના પ્રત્યુત્તરરૂપે ઉક્ત વંચાણે લીધેલ ક્રમાંક: (૩)ના પત્રથી જરૂરી વિગતો પૂરી પાડવામાં આવેલ હતી. ત્યારબાદ મોરબી નગરપાલિકાના ૪૧ સભ્યો દ્વારા એડવોકેટશ્રી હરજીભાઈ પટેલની નિમણૂક કરતું વકાલતનામું અત્રે મોકલાવી એડવોકેટશ્રી દ્વારા ઉક્ત વંચાણે લીધેલ ક્રમાંક: (૪)થી કારણદર્શક નોટીસ સંદર્ભે બચાવ માટે રૂબરૂ સુનાવણી રાખવા રજૂઆત કરેલ હતી. જેના પ્રત્યુત્તરરૂપે ઉક્ત વંચાણે લીધેલ ક્રમાંક: (૫)ના પત્રથી મોરબી નગરપાલિકાને તા.૧૬/૦૨/૨૦૨૩ સુધીમાં સામાન્ય સભાના ઠરાવરૂપે લેખિત જવાબ રજૂ કરવા જણાવવામાં આવેલ હતું.

મોરબી નગરપાલિકાના તમામ સભ્યો દ્વારા ઉક્ત વંચાણે લીધેલ ક્રમાંક: (૬)ના પત્રથી કુલ ૨ (બે) અલગ-અલગ જવાબ રજૂ કરવામાં આવેલ છે. મોરબી નગરપાલિકાના તમામ સભ્યો દ્વારા તા.૧૫/૦૨/૨૦૨૩ના રોજ સામાન્ય સભા બોલાવી તેમાં ઠરાવ નં. ૬થી નક્કી કર્યા મુજબના પ્રમુખશ્રી તરફથી કુલ ૩૨ પાનાનો એનેક્ષર સાથેનો જવાબ તથા સદસ્યશ્રી ભાવિકભાઈ બી. જારીયા તરફથી એફીડેવિટ સ્વરૂપનો ૧૨ પાનાનો જવાબ રજૂ કરવામાં આવેલ છે. ખુલાસો રજૂ કરવા માટે મળેલ ખાસ સાધારણ સભામાં મોરબી નગરપાલિકાના તમામ સભ્યો દ્વારા આ બંને જવાબો રજૂ કરવા સંમતિ આપવામાં આવેલ છે.

અત્રેની તા.૧૮/૦૧/૨૦૨૩ની નોટીસ અન્વયે નગરપાલિકા દ્વારા તા.૧૫/૦૩/૨૦૨૩થી ખાસ સામાન્ય સભાનો ઠરાવ પસાર કરી રજૂ કરવામાં આવેલ બંને જવાબો સ્વરૂપે કરવામાં આવેલ મુદ્દાવાર (પ્રાથમિક) લેખિત ખુલાસાને ધ્યાને લેવામાં આવેલ છે. નગરપાલિકા દ્વારા કરવામાં આવેલ લેખિત ખુલાસાના મુખ્ય મુદ્દાઓ ટૂંકમાં નીચે મુજબ છે.

- સને ૨૦૦૭માં મોરબી નગરપાલિકા દ્વારા તા.૨૮/૦૫/૨૦૦૭ના સામાન્ય સભાના ઠરાવ ક્રમાંક:-૩૮ થી ત્રણ સભ્યોની સમિતિ બનાવી મોરબી જુલતા પુલના સમારકામ, જાળવણી તથા સફાઈ બાબતે રીપોર્ટ તૈયાર કરી આ કામગીરી માટે કોન્ટ્રાક્ટ આપવા માટે કલેક્ટરશ્રી, રાજકોટને જણાવેલ.
- જેના અનુસંધાને કલેક્ટરશ્રી રાજકોટ દ્વારા તા.૧૬/૦૮/૨૦૦૮ના રોજ અજંતા-ઓરેવા મેન્યુફેક્ચરિંગ કંપની પ્રા.લિ.ને મોરબી જુલતા પુલના સમારકામ, જાળવણી તથા સફાઈ બાબતે કામગીરી સોંપવા ૮ વર્ષનો કરાર કરવામાં આવેલ.
- આ કરાર વર્ષ-૨૦૧૭માં પૂર્ણ થતા અજંતા કંપની દ્વારા તા.૧૩/૦૧/૨૦૧૮ના રોજ કલેક્ટર મોરબીને પત્ર વ્યવહાર કરી મોરબી જુલતા પુલના સમારકામ, જાળવણી તથા સફાઈ બાબતે કરાર રીન્યુ કરવા જણાવેલ.
- આ કરાર પૂર્ણ થયા બાદ અજંતા કંપની દ્વારા અન્ય કોઈ કરાર વિના આ પુલની મરામત અને નિભાવણી ચાલુ રાખેલ હતી.
- કલેક્ટરશ્રી મોરબી દ્વારા તા.૨૮/૦૧/૨૦૨૦ના રોજ તેઓના અધ્યક્ષસ્થાને પ્રમુખશ્રી, મોરબી નગરપાલિકા અને ચીફ ઓફીસરશ્રી, મોરબી નગરપાલિકા તથા અજંતા કંપનીના બે પ્રતિનિધિઓની હાજરીમાં સદરહુ કોન્ટ્રાક્ટ રીન્યુ કરવા બાબતે બેઠક યોજી હતી.
- અગાઉનો કરાર કલેક્ટર અને અજંતા કંપની વચ્ચે થયેલા હોવાથી તેને રીન્યુ કરવા માટે પણ અજંતા દ્વારા કલેક્ટરને જ જાણ કરવામાં આવેલ. કંપની દ્વારા કલેક્ટરને રજૂ કરવામાં આવેલ કરારના મુસદ્દામાં મુદ્દા નં. ૭ નીચે મુજબની જોગવાઈ કરવામાં આવેલ.
“એગ્રીમેન્ટના સમય દરમિયાન જુલતા પુલની આવક ખર્ચ કંપનીના રહેશે તેમ જ તમામ એડમિનિસ્ટ્રેટિવ કામો જેમ કે સ્ટાફ એપોઈન્ટમેન્ટ, સફાઈ, ટિકિટ બુકિંગ, મેન્ટેનન્સ, કલેક્શન, ખર્ચના હિસાબો વગેરે તમામ કામો અજંતા મેન્યુફેક્ચરિંગ પ્રાઈવેટ લિમિટેડ (ઓરેવા ગ્રુપ) સંભાળશે. જે કામોમાં સરકારી, બિનસરકારી, નગરપાલિકા, કોર્પોરેશન કે અન્ય કોઈપણ એજન્સી નો હસ્તક્ષેપ રહેશે નહીં.”
- ત્યારબાદ, નિવાસી અધિક કલેક્ટરશ્રી, મોરબી દ્વારા તેઓના તા.૦૬/૦૮/૨૦૨૦ના પત્રથી મોરબી જુલતો પુલ ઓરેવા ટ્રસ્ટને સોંપવા અંગે નગરપાલિકાને પત્ર લખી એગ્રીમેન્ટ ગ્રાફ્ટ અંગેની કાર્યવાહી નિયમોનુસાર સત્વરે પુરી કરી નગરપાલિકા કક્ષાએ કરવા જણાવેલ હતું.
- નગરપાલિકાએ તા.૧૮/૦૧/૨૦૨૨ના પત્રથી કંપનીને જણાવ્યું કે, તા.૨૭/૦૮/૨૦૨૦ની સામાન્ય સભાના ઠરાવ નં. ૧૦થી કંપની દ્વારા માગવામાં આવેલ ટીકીટના દરમાં વધારો કરવાની દરખાસ્ત નામંજૂર કરવામાં આવેલ છે આથી કંપની જો જુના ભાવે કામ કરવા તૈયાર ન હોય તો જુલતો પુલ નગરપાલિકાને પરત સોંપવા જણાવેલ હતું.
- સામાન્ય સભાને વિશ્વાસમાં લીધા સિવાય કે દરખાસ્ત સભામાં રજૂ કર્યા સિવાય ચીફ ઓફીસર દ્વારા તા.૦૭/૦૩/૨૦૨૨ના રોજ કરાર કરવામાં આવેલ છે.

- ચીફ ઓફીસર દ્વારા આ બાબતે રોજકામ કરીને હોદ્દદારોની સહી લીધેલ છે. એક્ટમાં રોજકામ કરવા બાબતની કોઈ જોગવાઈ નહીં હોવાનું તથા તેઓને અંધારામાં રાખીને સહી લેવામાં આવેલ હોવાની રજૂઆત છે.
- ગુજરાત સરકારના શહેરી વિકાસ અને શહેરી ગૃહ નિર્માણ વિભાગના તા.૦૪/૦૭/૨૦૧૫ ના ઠરાવ પ્રમાણે તાંત્રિક અને વહીવટી પ્રકારની કામગીરી ચીફ ઓફીસરએ કરવાની રહે છે.
- ચીફ ઓફીસર દ્વારા કરવામાં આવેલ ભૂલના પરિણામે નગરપાલિકાના હોદ્દદારોને જવાબદાર ઠરાવી શકાય નહીં.
- ચીફ ઓફીસર દ્વારા કરવામાં આવેલ આ કરાર બાદ મોરબી જુલતો પુલ બંધ રાખી અજંતા કંપની દ્વારા સમારકામ હાથ ધરવામાં આવેલ ત્યારબાદ શ્રી જયસુખ પટેલ, અજંતા કંપનીના માલિક દ્વારા તા.૨૬/૧૦/૨૦૨૨ના રોજ પત્રકાર પરિષદ યોજી આ પુલ જાહેર જનતા માટે ખુલ્લો મુકવામાં આવેલ.

આમ, અત્રેની તા.૧૮/૦૧/૨૦૨૩ની કારણદર્શક નોટીસથી નગરપાલિકાને રજૂઆત કરવાની તક આપ્યા બાદ, નગરપાલિકાના તા.૧૫/૦૩/૨૦૨૩ના ઠરાવ સ્વરૂપે રજૂ કરેલ મુદ્દાસર જવાબ અન્વયેની ઉપરોક્ત દર્શાવેલ વિગતો ધ્યાને લીધેલ છે જે અન્વયે રાજ્ય સરકારને નીચે મુજબના કારણો જણાઈ રહ્યાં છે.

- વર્ષ-૨૦૦૭માં મોરબી નગરપાલિકા દ્વારા તા.૨૮/૦૫/૨૦૦૭ના સામાન્ય સભાના ઠરાવ ક્રમાંક:-૩૮થી ત્રણ સભ્યોની સમિતિ બનાવી મોરબી જુલતા પુલના સમારકામ, જાળવણી તથા સફાઈ બાબતે રીપોર્ટ તૈયાર કરી આ કામગીરી માટે કોંટ્રાક્ટ આપવા માટે કલેક્ટરશ્રી, રાજકોટને સત્તાઓ સોંપવામાં આવેલ હોઈ તથા ત્યારબાદ કરવામાં આવેલ કરાર પૂર્ણ થતાં અજંતા કંપની દ્વારા કલેક્ટરશ્રીનો સંપર્ક કરવામાં આવેલ હતો. આ સમયે નગરપાલિકાએ જુલતો પુલ પોતાની મિલકત હોવા છતાં આ સંદર્ભે વાંધો ઉઠાવ્યો નથી કે, અગાઉ સામાન્ય સભાએ ઠરાવ કરીને કલેક્ટરને સત્તાઓ સોંપવામાં આવેલ હતી પરંતુ આ કરાર પૂર્ણ થયા બાદ આવી સત્તાઓ નગરપાલિકા દ્વારા આપવામાં આવેલ ન હોઈ જુલતા પુલ સંદર્ભેના પત્ર વ્યવહાર નગરપાલિકા સાથે જ કરવાના રહેશે. આમ, નગરપાલિકા પોતાની ફરજો પરત્વે જાગૃકતા રાખેલ નથી.
- આ કરાર પૂર્ણ થયા બાદ અજંતા કંપની દ્વારા અન્ય કોઈ કરાર વિના આ પુલની મરામત અને નિભાવણી ચાલુ રાખેલ હતી. જે પરત્વે પણ નગરપાલિકાએ પોતાની મિલકત સંદર્ભેનો કરાર પૂર્ણ થઈ ગયેલ હોવા છતાં કંપની દ્વારા માત્ર પત્રવ્યવહાર કરી એકતરફી જુલતા પુલનો કબજો પોતાની પાસે રાખેલ હોવા છતાં આ બાબતે કોઈ વાંધો ઉઠાવ્યો નથી. આમ, નગરપાલિકા પોતાની ફરજો પરત્વે જાગૃકતા નહીં દાખવી પોતાની ફરજો બજાવવામાં નિષ્ફળ નિવડી છે.
- અગાઉનો કરાર કલેક્ટર અને અજંતા કંપની વચ્ચે થયેલા હોવાથી તેને રીન્યુ કરવા માટે પણ અજંતા દ્વારા કલેક્ટરને જ જાણ કરવામાં આવેલ અને કંપની દ્વારા કલેક્ટરને રજૂ કરવામાં આવેલ કરારના મુસદ્દામાં મુદ્દા નં. ૭ માં કરવામાં આવેલ વાંધાજનક જોગવાઈ સંદર્ભે પણ નગરપાલિકાએ કોઈ વિરોધ દર્શાવ્યો નથી. આમ, નગરપાલિકા પોતાની ફરજો પરત્વે જાગૃકતા નહીં દાખવી પોતાની ફરજો બજાવવામાં નિષ્ફળ નિવડી છે.
- “ઓરેવા કંપની” દ્વારા તા.૧૩/૦૧/૨૦૧૮ થી તા.૦૮/૦૧/૨૦૨૦ સુધી અંદાજે બે વર્ષ સુધી મોરબી નગરપાલિકાને અવાર-નવાર પત્ર વ્યવહાર કરીને સ્પષ્ટ જણાવેલ હતું કે, “જૂલતા પુલ” ની સ્થિતિ અત્યંત ખરાબ હોવાથી, તેને તાત્કાલિક અસરથી બંધ કરીને રીપેરીંગ કરાવવું અત્યંત જરૂરી જણાતું હતું. “ઓરેવા કંપની” એ મોરબી નગરપાલિકાને એ પણ સ્પષ્ટ રીતે જણાવેલ હતું કે, આટલી ખરાબ પરિસ્થિતિમાં જો જૂલતો પુલ ચાલુ રાખવામાં આવશે તો “ગંભીર” અકસ્માત સર્જઈ શકે તેમ છે તથા ગમે ત્યારે જાનહાનિ થઈ શકે તેમ છે. આમ, મોરબી નગરપાલિકાને “ઓરેવા કંપની” દ્વારા અવાર-નવાર તાકીદ કરવા છતાં, સદર બાબતની ગંભીરતા નગરપાલિકા દ્વારા ધ્યાન ઉપર નહીં લઈને પોતાની ફરજો બજાવવામાં નિષ્ફળ નિવડી છે.
- નિવાસી અધિક કલેક્ટર, મોરબી દ્વારા તેઓના તા.૦૬/૦૮/૨૦૨૦ના પત્રથી મોરબી જુલતો પુલ ઓરેવા ટ્રસ્ટને સોંપવા અંગે નગરપાલિકાને પત્ર લખી ડ્રાફ્ટ એગ્રીમેન્ટ અંગેની કાર્યવાહી નિયમોનુસાર સત્વરે પુરી કરી નગરપાલિકા કક્ષાએ કરવા જણાવેલ હતું. આમ, નિવાસી અધિક કલેક્ટર તરફથી પણ કરારના મુસદ્દા પરત્વે નિયમોનુસારની કાર્યવાહી કરવા જણાવવામાં આવેલ હોવા છતાં નગરપાલિકાએ પોતાનો કોઈ વાંધો દર્શાવ્યો નથી જેથી પોતાની ફરજો પરત્વે જાગૃકતા નહીં દાખવી નગરપાલિકા પોતાની ફરજો બજાવવામાં નિષ્ફળ નિવડી છે.
- નગરપાલિકાએ તા.૧૮/૦૧/૨૦૨૨ના પત્રથી કંપની દ્વારા માગવામાં આવેલ ટીકીટના દરમાં વધારો કરવાની દરખાસ્ત નામંજૂર કરવામાં આવેલ છે આથી કંપની જો જુના ભાવે કામ કરવા તૈયાર ન હોય તો જુલતો પુલ નગરપાલિકાને પરત સોંપવા જણાવેલ હતું. પરંતુ નગરપાલિકાએ અગાઉનો કરાર પૂર્ણ થઈ ગયેલ હોવા છતાં પોતાની મિલકત પરત લેવાની કાર્યવાહી કરવાના બદલે કોઈપણ

પ્રકારના નવા કરાર સિવાય કંપનીને ઝુલતા પુલનો વપરાશ કરવા આડકતરી સંમતિ દર્શાવેલ છે. આમ, નગરપાલિકા પોતાની ફરજો બજાવવામાં નિષ્ફળ નિવડી છે.

- સામાન્ય સભાને વિશ્વાસમાં લીધા સિવાય કે દરખાસ્ત સભામાં રજૂ કર્યા સિવાય ચીફ ઓફીસર દ્વારા તા.૦૭/૦૩/૨૦૨૨ના રોજ કરાર કરવામાં આવેલ છે તથા એક્ટમાં રોજકામ કરવા બાબતની કોઈ જોગવાઈ નહીં હોવા છતાં પ્રમુખશ્રી, ઉપપ્રમુખશ્રી તથા અન્ય એક સભ્યને અંધારામાં રાખીને સહી લેવામાં આવેલ હોવાની રજૂઆત છે. નગરપાલિકાની આ દલીલ પણ સ્વીકારી શકાય તેવી નથી કારણ કે, ધી ગુજરાત મ્યુનિસિપાલિટીઝ એક્ટની કલમ ૪૯ની જોગવાઈ મુજબ ચીફ ઓફીસર (મુખ્ય અધિકારી) પ્રમુખના નિયંત્રણ, માર્ગદર્શન અને દેખરેખ ને આધીન રહીને નગરપાલિકાના નાણાકીય અને કારોબારી તંત્ર ઉપર દેખરેખ રાખશે અને આ અધિનિયમથી અથવા તે હેઠળ તેમના ઉપર નાખવામાં આવે તેવી ફરજો બજાવશે અથવા તેને મળે તેવી અથવા સોંપવામાં આવે તેવી સત્તા વાપરશે. આમ, ચીફ ઓફીસરે પ્રમુખના માર્ગદર્શન નીચે કામ કરવાનું રહે છે જો ચીફ ઓફીસર દ્વારા આ મુજબની કાર્યવાહી કરવામાં ન આવે તો તેના વિરુદ્ધ જરૂરી વાંધા સાથે સક્ષમ કક્ષાને ફરિયાદ કરવી જોઈતી હતી પરંતુ નગરપાલિકા દ્વારા આવી કોઈ ફરિયાદ કરવામાં આવેલ હોય તેઓ ઉલ્લેખ નથી. આમ, નગરપાલિકા ચીફ ઓફીસર દ્વારા કરવામાં આવેલ કરારને પોતાની મૂક સંમતિ દર્શાવવામાં આવેલ હોવાનું સ્પષ્ટ રીતે જણાઈ આવે છે.
- ચીફ ઓફીસર દ્વારા તા.૦૮/૦૩/૨૦૨૨ના રોજ કરવામાં આવેલ આ કરાર બાદ મોરબી ઝુલતો પુલ બંધ રાખી અજંતા કંપની દ્વારા સમારકામ હાથ ધરવામાં આવેલ ત્યારબાદ શ્રી જયસુખ પટેલ, અજંતા કંપનીના માલિક દ્વારા તા.૨૬/૧૦/૨૦૨૨ના રોજ પત્રકાર પરિષદ યોજી આ પુલ જાહેર જનતા માટે ખુલ્લો મુકવામાં આવેલ. આમ, આ બાબતની નગરપાલિકાને જાણ હોવા છતાં નગરપાલિકા દ્વારા અજંતા કંપની પાસેથી આ ઝુલતા પુલના સમારકામ પૂર્ણ થયા અંગે તથા તેના ફીટનેસ સર્ટીફિકેટ મેળવ્યા અંગે કોઈ પુછાણ કે કાર્યવાહી કરવામાં આવેલ નથી. આમ, નગરપાલિકા પોતાની મિલકતની યોગ્ય જાળવણી કરવાની પોતાની ફરજોમાં સદંતર નિષ્ફળ રહેલ છે.

ઉપર દર્શાવેલ વિગતોના આધારે એ સ્પષ્ટ થાય છે કે, મોરબી નગરપાલિકા પોતાની ફરજો બજાવવામાં નિષ્ફળ નિવડેલ છે અને પરિણામે તા.૩૦/૧૦/૨૦૨૨ના રોજ ઝુલતો પુલ તૂટવાની અત્યંત કડ્ડા દુર્ઘટના બનવા પામેલ જેમાં કુલ ૧૩૫ વ્યક્તિઓના મૃત્યુ થયાં અને ૫૬ લોકો ઈજાગ્રસ્ત થયેલ હતાં. જેમાં ૭ બાળકોએ પોતાના માતા-પિતા બંનેની છત્રછાયા ગુમાવી અનાથ બનેલ છે. જ્યારે ૧૨ બાળકોએ પોતાની માતા અથવા પિતા પૈકી એકની છત્રછાયા ગુમાવેલ છે. ૫ મહિલાઓ વિધવા બનેલ છે. વિગતો ધ્યાને લેતાં આટલી ગંભીર દુર્ઘટનાની જવાબદારીમાંથી નગરપાલિકા છટકી શકે નહીં.

ગુજરાત નગરપાલિકા અધિનિયમ-૧૯૬૩ની કલમ ૨૬૩(૧) મુજબ "રાજ્ય સરકારનો એવો અભિપ્રાય થાય કે નગરપાલિકા તેના ઉપર આ અધિનિયમથી અથવા તે અન્વયે, અથવા કાયદાની બીજી રીતે મુકવામાં આવેલી ફરજો બજાવી શકે તેમ નથી અથવા જાણીબુઝીને તે બજાવવામાં કસૂર કરે છે અથવા તે તેની સત્તાની મર્યાદા બહાર ચાલે છે અથવા તેની સત્તાનો દુરપયોગ કરે છે, તો રાજ્ય સરકાર નગરપાલિકાને ખુલાસો કરવાની તક આપ્યા પછી હુકમ કરી પ્રસિદ્ધ કરીને જાહેર કરી શકશે."

ઉપરોક્ત તમામ વિગતો તથા તારણો ધ્યાને લેતાં, રાજ્ય સરકારને એમ જણાયેલ છે કે, મોરબી નગરપાલિકા સદરહુ અધિનિયમથી અથવા અન્ય કાયદાથી નગરપાલિકાને નિહિત કરવામાં આવેલ ફરજો નિભાવવામાં નિષ્ફળ તથા અસમર્થ રહેલ છે. આથી, ગુજરાત નગરપાલિકા અધિનિયમ ૧૯૬૩ની કલમ-૨૬૩(૧) થી મળેલ સત્તાની રૂએ રાજ્ય સરકાર ઉપર દર્શાવેલ મુદ્દાઓ ધ્યાને લઈ સદરહુ નગરપાલિકાને સદરહુ અધિનિયમ હેઠળ તેને સોંપવામાં આવેલી ફરજો બજાવવામાં અસમર્થ જાહેર કરે છે અને જાહેર હિતને ધ્યાને લઈ તાત્કાલિક અસરથી મોરબી નગરપાલિકાનું આથી વિસર્જન કરવામાં આવે છે.

ગુજરાતના રાજ્યપાલશ્રીના હુકમથી અને તેમના નામે,

મનીષ સી. શાહ,

સરકારના નાયબ સચિવ.

